

Həqiqət etiraf olundu

Rusiya Prezidenti Vladimir Putin təyyarəmizin qəzaya düşməsi ilə bağlı üzrxahlıq etdi

Dekabrın 25-də Bakı-Qrozni (Rusiya) reysini yerinə yetirən "Embraer 190" tipli sərnişin təyyarəsinin Qazaxıstanın Aktau şəhəri yaxınlığında qəzaya uğraması nəticəsində çoxsaylı insan tələfatının baş verməsi xalqımıza matəm yaşatdı. 38 nəfərin həlak olması, 29 nəfərin xəsarət alması ilə nəticələnən faciənin başvermə səbəbləri ilk gündən diqqət mərkəzində idi.

İlkin qənaət ondan ibarət idi ki, qəza kənar müdaxilə nəticəsində baş verib

Təyyarə qəzası baş verən andan Prezident İlham Əliyevin xüsusi nəzarətindəydi. Xatırladaq ki, dekabrın 25-də Sankt-Peterburq şəhərində keçiriləcək MDB-yə üzv ölkələrin dövlət başçıların qeyri-rəsmi Zirvə görüşündə iştirak etmək üçün Rusiyaya səfərə yola düşən Prezident İlham Əliyevə bu ölkənin hava məkanında olarkən baş vermiş təyyarə qəzası haqqında məruzə edilmiş və dövlətimizin başçısı dərhal geri dönmək barədə tapşırıq vermişdi. Təyyarədə olarkən dövlət başçısı tərəfindən qəzanın səbəblərinin araştırılması və təxirəsalınmaz tədbirlərin görülməsi üçün aidiyyəti dövlət qurumlarına lazımı tapşırıqlar verilmişdi.

Təyyarə Bakıya endikdən dərhal sonra Prezident İlham Əliyev hadisə ilə bağlı Heydər Əliyev Beynəlxalq Aeroportunda müşavirə keçirmişdi. "Mediada, sosial şəbəkələrdə təyyarənin qəzaya uğraması anları mövcuddur. Ona görə onu hər kəs görə bilər. Ancaq qəzanın səbəbləri bizə bəlli deyil. Müxtəlif versiyalar var. Hesab edirəm ki, hələ bu barədə danışmaq tezdir. Məsələ tam araştırılmalıdır. Baş Prokurorluq tərəfindən cinayət işi açılmışdır və təbii olaraq, Azərbaycan ictimaiyyəti həm komissiyaın işinin nəticələri, həm də cinayət işinin gedişatı ilə bağlı müntəzəm olaraq məlumatlandırılacaq", - deyər Prezident İlham Əliyev müşavirədə bildirmişdi.

Prezident İlham Əliyevin sərəncamı ilə baş vermiş hadisənin səbəblərini araşdırmaq və müvafiq tədbirlər görmək məqsədilə Baş nazir Əli Əsədovun sədrliyi ilə Dövlət Komissiyası yaradılmış, Azərbaycan nümayəndələrindən ibarət heyət dərhal qəzanın baş ver-

diyi Aktau şəhərinə ezam olunmuşdu. O cümlədən Prezidentin tapşırığına uyğun olaraq zəruri vasitələrlə təchiz edilmiş Azərbaycan Fövqəladə Hallar Nazirliyinin təcrübəli psixoloq, həkim və xilasedicilərindən ibarət qrup da Aktau şəhərinə göndərilmiş, həlak olanların şəxsiyyətlərinin dəqiqləşdirilməsi, yaralıların vəziyyəti xüsusi diqqət mərkəzində saxlanılmışdı.

Qeyd edək ki, qəzadan sonra gələn ilkin qənaət ondan ibarət idi ki, hadisə təyyarə Rusiya ərazisində olarkən kənar müdaxilə nəticəsində baş verib. Bu qənaətə gəlməyə təyyarənin qalıqlarının vəziyyəti və şahid ifadələri əsas verirdi. Belə ki, qəzadan sonra zərərçəkən sərnişinlər və bələdçilər təyyarə Qrozni şəhərinin üzərində olarkən partlayış səsi eşitdiklərini bildiriblər. Təyyarənin qalıqlarının üzərində isə kənar müdaxilənin nəticəsi olan dəşik izlərini görmək mümkündür.

Artıq həqiqət tam aydındır. Dekabrın 28-də Azərbaycan Prezidenti İlham Əliyevə zəng edən Rusiya Prezidenti Vladimir Putin dekabrın 25-də Bakı-Qrozni marşrutu üzrə uçuş yerinə yetirən "Azərbaycan Hava Yolları"na məxsus sərnişin təyyarəsinin Rusiyanın hava məkanında fiziki-texniki xarakterli kənar müdaxiləyə məruz qalması və nəticədə baş vermiş faciəvi hadisə ilə bağlı üzrxahlığını ifadə edib, bu qəzada həlak olanların ailələrinə və yaxınlarına dərin və ən səmimi başsağlığını bir daha çatdırıb, xəsarət alanların tezliklə şəfa tapmasını dilədiyini deyib.

Dövlət öz vətəndaşının yanındadır

Ümumiyyətlə, Azərbaycan dövlətinin insan amilini hər zaman xüsusi diqqət mərkəzində saxladığını və bunun Prezident İlham Əliyev siyasə-



tində mənəvi bir məsələ olduğunu çoxsaylı misallarla göstərmək olar. Bu sırada əvvəldən proqnozlaşdırılmayan hadisələr və ekstremal situasiyalarda dövlətimizin çevik reaksiyası, aidiyyəti qurumların operativ fəaliyyətə keçmələri xüsusi qeyd olunmalıdır. Məsələn, dövlətimizin başçısı hələ 2004-cü ildə Lənkəran şəhərində yaşayış binasının uçmasına çevik reaksiya göstərmiş, dərhal hadisə yerinə getmiş, zərərçəkənlərə maddi yardım göstərilməsi üçün tapşırıqlar vermişdi. Prezidentin 2005-ci ildə metronun "İçərişəhər" stansiyasının eskalatorundakı nasazlıq üzündən ciddi xəsarətlər almış vətəndaşlara, eləcə də həmin ilin dekabrında təyyarə qəzasında həlak olanların yaxınlarına və yaralananlara zəruri yardımlar edilməsi barədə göstəriş verməsi də daim xüsusi xatırlanır.

2007-ci ilin avqustunda Yasamal rayonu ərazisində insan tələfatı ilə nəticələnən hündürlükdəki binanın uçması zamanı da ən böyük mənəvi dəstək İlham Əliyevdən gəldi. 2010-cu ilin may ayında Sabirabad və Saatlı rayonlarında sel, 2012-ci ilin may ayında şimal-qərb bölgəsində zəlzələ, 2015-ci ilin dekabrında neft yatağında texnogen qəza, 2019-cu ilin fevralında Şamaxı, İsmayilli və Ağsu rayonlarında zəlzələ zamanı da ölkə ictimaiyyəti Prezident İlham Əliyevin həssas və çevik reaksiyasının şahidi olub.

Bu il dekabrın 25-də baş verən təyyarə qəzası da bir daha göstərdi ki, Azərbaycan Prezidenti daim öz vətəndaşının yanındadır və onun ən böyük, ən etibarlı dayəğıdır. Xal-

qımız bir daha dövlətimizin hər zaman öz vətəndaşının yanında olmasına şahidlik etdi.

Qardaşlığın və həmrəyliyin təcəssümü

Aktauda qəzaya uğrayan təyyarəmizin köməyinə ilk olaraq Qazaxıstanın xilasediciləri və həkimləri yetişiblər. Onlar xəsarət alanları dərhal xilas edərək, lazımı tibbi dəstəyi göstəriblər.

Prezident İlham Əliyev dekabrın 27-də Qazaxıstan Prezidenti Kasım-Jomart Tokayevlə telefon danışığı zamanı xilasetmə işlərinin aparılması ilə bağlı qardaş ölkəyə şəxsən təşəkkürünü bildirib. Dövlətimizin başçısı bu işlərdə dərhal lazımı tədbirlər görən və yaralanan sərnişinlərin xilas olunmasında fəal iştirak edən Qazaxıstan xilasedicilərinin işini yüksək qiymətləndirib. Prezident İlham Əliyev Qazaxıstanın tibb personalına da təşəkkürünü çatdıraraq, onların xəsarət alanlara qayğı ilə yanaşmaları və peşəkarcasına tibbi xidmət göstərmələri ilə bağlı minnətdarlığını bildirib. Dövlətimizin başçısı Qazaxıstanın sadə vətəndaşlarının da Azərbaycanla həmrəylik göstərərək, bu işlərdə verdikləri dəstəyi bir daha dost və qardaş xalqlarımızın bir-birinə nə qədər bağlı olmasının göstəricisi kimi dəyərləndirib, bunun Azərbaycan ictimaiyyəti tərəfindən çox yüksək qiymətləndirildiyini qeyd edib.

Ümumiyyətlə, Qazaxıstanın rəhbərliyi, müvafiq mərkəzi və icra orqanları hadisəyə baş verən andan operativ və çevik münasibət göstəriblər.

Hadisə yerinə Qazaxıstanın Baş nazirinin müavini, fövqəladə hallar və nəqliyyat nazirləri, fövqəladə hallar üzrə nazir müavini və hökumət komissiyasının üzvləri gəliblər. Qısa müddətdə iki ölkənin aidiyyəti qurumları arasında koordinasiya fəaliyyətinin və məlumat mübadiləsinin həyata keçirilməsi təmin olunub. Azərbaycanın Baş naziri Əli Əsədov Qazaxıstanın ölkəmizdəki səfirliyinə gələrək, təyyarə qəzası nəticəsində çoxsaylı insan tələfatı ilə bağlı səfirlikdə açılan matəm kitabına ürək sözlərini yazıb.

Qazaxıstan vətəndaşları hadisəyə biganə qalmayaraq xəsarət alanlara yardım etmək üçün qan veriblər. Azərbaycanın Astanadakı səfirliyinin və Aktaudakı baş konsulluğunun binalarının önünə gül dəstələri düzülüb, həlak olanların xatirəsi ehtiramla yad olunub. Bütün bunlar bir daha iki dövlətin və onların xalqları arasındakı qardaşlığın və həmrəyliyin təcəssümünə çevrildi.

Təyyarəmizin Aktau şəhəri yaxınlığında qəzaya uğraması nəticəsində zərərçəkən vətəndaşlarımızın əksəriyyəti artıq ölkəmizə gətirilib. Dövlətimizin başçısının hadisə ilə bağlı çevik reaksiyası, həyata keçirdiyi tədbirlər qəzada əzizlərimizi itirmiş hər bir vətəndaşımıza böyük mənəvi təsəlli oldu.

Artıq təyyarənin qəzaya uğramasının səbəbi aydındır. Azərbaycan tərəfi həmçinin günahkarların cəzalandırılmasını və kompensasiyanın ödənilməsini gözləyir.

Rəşad CƏFƏRLİ,
"Azərbaycan"